

ஸ்ரீ க்ருஷ்ணர்ஜீன ஸம்வாதம்

முன்னாவது அத்தியாயத்தில், ஸ்வர்க்காதி பலனில் ஆசையற்றவனாய் தன்னுடைய கர்த்தருத்வத்தை ஸத்துவ, ரஜஸ், தமோ குணங்களில் ஆரோபணம் செய்யவேண்டும். அதாவது-ஸர்வகாரியமும் முக்குணங்களால் செய்யப்படுகின்றன என்று எண்ண வேண்டும். அல்லது இந்தக் குணம் முதலான வஸ்துக்களுக்கும் நியந்தாவான நாராயணனிடத்தில் கர்த்தருவத்தை வைக்கவேண்டும். அதாவது நாம் செய்யும் காரியமெல்லாம் பகவததீனம் என்று நினைக்கவேண்டும் என்று சொல்லப்படுகிறது.

அர்ஜுனன்-கேசவ! கர்மயோகத்தைவிட ஜ்ஞானயோகம் சிறந்தது என்று உனக்குத் திருவுள்ளமானால் எதற்காக என்னைப் பயங்கரமான கர்மயோகத்தைவிட செய்யும்படி நியமிக்கிறாய். ஏவுகிறாய்?

இரண்டாவது அத்தியாயத்தில் கர்மயோகத்தைக் காட்டிலும் ஜ்ஞானயோகம் சிறந்தது என்று உபதேசித்துள்ளாயே.

க்ருஷ்ணன்-தோஷமற்றவனே! முன்பு நான் உபதேசித்தை நீ நன்றாக தெரிந்து கொள்ளவில்லை போலும். ஜ்ஞானயோக, கர்மயோகங்களை அதிகாரிகளுக்குத் தக்கபடி ஒன்றுக்கொன்று கலப்பின்றியே என்னால் சொல்லப்பட்டன. பாபமில்லாதவனுக்குக் கர்மயோகத்தில் அதிகாரம். மிகவும் புண்ணியம் பண்ணினவனுக்கு ஜ்ஞானயோகத்தில் அதிகாரம். ஆக அந்த அந்த அதிகாரிகளுக்குத் தக்கபடி இரண்டு யோகங்கள் சொல்லப்பட்டன.

அர்ஜுனன்-ஜனார்த்தன்! மோக்ஷத்தில் ஆசையல்லவோ ஒருவனக் கர்மயோகத்தில் ப்ரவ்ருத்திப்பிக்கிறது?

க்ருஷ்ணன்- அர்ஜுன-சாஸ்திரத்தில் விதிக்கப்பட்ட கர்மாக்களை செய்யாமல் இருப்பதனாலேயோ, செய்து கொண்டிருக்கிற கர்மாக்களை விட்டுவிடுவதனாலேயோ ஒருவன் ஜ்ஞானயோகத்தை அடைவதில்லை. பகவாராதனரூபமான கர்மத்தினாலேயே ஸித்தி உண்டாகும். அதன்றியே ஸித்தியை அடைய மாட்டான். மேலும் சொல்லுகிறேன், கேள்.

இந்த லோகத்தில் இருக்கும் மனிதன் ஒரு கூணமும் ஒரு கர்மாவையும் செய்யாமல் இருக்கமாட்டான். முன்பு செய்த புண்ணிய பாப கர்மாக்களுக்குத் தக்கபடி வருத்தியடைந்த குணங்களினால் எற்பட்ட கர்மாவை அவசகனாகச் செய்ய ஆரம்பிக்கிறதை நாம் காண்கிறோம். ஆகையால் கர்மாவைவிட்டால் ஜ்ஞானயோகத்தை ஸம்பாதிக்கவே முடியாது. மேலும் கர்மயோகத்தைச் செய்யாமல் ஜ்ஞானயோகத்தில் ப்ரவ்ருத்திக்கிறவன் பொய்யான ஆசாரத்தை உடையவனாகிறான்.

அர்ஜுனன்-க்ருஷ்ண! இவ்விதமாகில் "தூரேண ஹ்யவரம் கர்ம புத்தியோகாத்- கர்மத்தைக் காட்டிலும் ஜ்ஞானயோகம் சிறந்தது" என்று ஏன் அருளிச் செய்தாய்?

க்ருஷ்ணன்-பார்த்த! விட முடியாத கர்மயோகத்தையே நீ செய்யக்கடவாய். ஜ்ஞானயோகத்தைக் காட்டிலும் கர்மயோகமே சிறந்தது. ஒரு கர்மாவையும் செய்யாத உனக்கு சரீரதாரணமும் உண்டாகாது. சாப்பிட்டுத்தானே உடலை வளர்க்க முடியும்? ஆகாரமில்லாமல் சரீரம் தரித்திராது. சரீரம் தரித்திராமல் ஜ்ஞானயோகத்தை அநுஷ்டிக்க முடியாது. கர்மயோகத்திலேயே ஜ்ஞானயோகம் அடங்கியிருப்பதால் கர்மயோகம் சிறந்தது.

அர்ஜுனன்-வாஸுதேவ! பணத்தை ஸம்பாதிப்பது, பஞ்சமஹாயஜ்ஞம் முதலியவைகளைச் செய்வதால் அஹங்காரம், மமகாரம், ஆசை த்வேஷம் இவை வருத்தியடைந்து ஸம்ஸார நிவ்ருத்தி ஏற்படாமல் போகக்கூடுமே!

க்ருஷ்ணன்-சாஸ்திரங்களில் விதிக்கப்பட்டுள்ள யஜ்ஞ்யாகாபதி கர்மாக்களை அநுஷ்டிப்பதற்கு வேண்டிய பணத்தை ஸம்பாதிப்பது பந்தமாகாது. தான் ஸுகமாக வாழ்வதற்காகவே பணத்தை ஸம்பாதிப்பதால் கர்மத்தால் கட்டப்பட்டவனாகிறான். பற்றுதலை விட்டு சாஸ்திர விஹிதமான கர்மாக்களைச் செய்தால் அதனால் ஆராதிக்கப்பட்ட பகவான் ப்ரீதனாகி அவனது அநாதிகாலமாயுள்ள கர்மாவை உலையப் போக்கிக் கலக்கமில்லாதபடி செய்து ஆத்மாவலோகனத்தைப் பண்ணும்படி செய்கிறான். ஆகையால் புருஷார்த்தங்களை விரும்புகிறவர்கள் பஞ்ச மஹாயஜ்ஞம்-வைச்வதேவம் பண்ணி மிகுந்த அன்னத்தையே சாப்பிடவேண்டும்

அர்ஜுனன்-கண்ணா! 'கர்மண பத்யதெ ஜந்து' என்ற ஸம்ருதியில் மனிதன் கர்மத்தினால் கட்டுப்படுகிறான். ஜ்ஞானத்தினால் மோக்ஷத்தை அடைகிறான். ஆகையால் எல்லாம் அறிந்தயதிகள்-ஸந்தியாஸிகள் கர்மாக்களைச் செய்வதில்லை என்று கூறப்பட்டிருக்கிறதே. ஆதலால், ஸம்ஸார பந்தத்தைக் கொடுக்கக்கூடிய கர்மாக்களை மோக்ஷ ஸாதனமாக எப்படிக் கூறமுடியும்?

க்ருஷ்ணன்-அர்ஜுன! தேவதைகளுக்கு ஆராதனமான இந்த யஜ்ஞத்தினால் என்னை ஆத்மாவாக உடைய தேவதைகளை ஆராதனம் பண்ணுங்கள். அந்தத் தேவதைகளும் உங்களுக்கு வேண்டிய அன்ன பாணதிகளைக் கொடுத்து உங்களை வருத்தி செய்யட்டும். இவ்விதம் ஒருவருக்கொருவர் த்ருப்தி கொண்டு மோக்ஷரூப பலத்தை அடைவார்கள். தேவதைகளை ஆரதிப்பதற்காக அவர்களால் கொடுக்கப்பட்ட அன்ன பாணதி போகங்களை அவர்களுக்கு கொடுக்காமல் எவன் அநுபவிக்கிறானோ அவன் திருடனேயாவான். ஆகையினால் அவன் மோக்ஷத்திற்கு அநர்ஹனாகிறான். அது மாத்திரமன்று. அவனுக்கு நரகமும் ஸம்பவிக்கும்.

அர்ஜுனன்-க்ருஷ்ண! கர்மயோகமும் உயர்ந்தது என்று சிஷ்டர்கள் ஒப்புக்கொண்டிருக்கிறார்களோ?

க்ருஷ்ணன்-தனஞ்செய! ஜ்ஞானயோகத்தில் அதிகாரமுள்ளவர்களுக்கும் ஆத்மஸாக்ஷாத்கார விஷயத்தில் கர்மயோகமே சிறந்தது என்று ராஜரிஷிகளில் சிறந்தவர்களான ஜனகர், அச்வபதி முதலானவர்கள் கர்மவினாலேயே ஆத்மஸாக்ஷாத்காரத்தை பெற்றார்கள். மேலும் ஸகல சாஸ்திரங்களை அறிந்தவனாகவும், அநுஷ்டானபரனாகவும் ப்ரஸத்தியை அடைந்தவன் எதை அநுஷ்டிக்கிறானோ அதையே அறிவில்லாத ஜனமும் அநுஷ்டிக்கிறது. ஆகையால், உலகத்தைக் காப்பாற்றுவதற்காக, விஷ்டன் என்ற ப்ரஸித்தையை உடையவன் தனக்குரிய வர்ணசர்ம த்ரம்ங்கள் யாவற்றையும் எப்பொழுதும் அநுஷ்டித்தேயாக வேண்டும். அவ்விதம் அநுஷ்டிக்காமற்போனால் மற்றவர்கள் கெட்டுப்போவதனால் உண்டாகும் பாபம் இவனை ஜ்ஞானயோகத்திலிருந்து நழுவச் செய்துவிடும்.

அர்ஜுன! அவாப்த ஸமஸ்தகாமனாயும் ஸர்வஜ்ஞனாயும் இருக்கிற எனக்குச் செய்ய வேண்டியது ஒன்றுமில்லை. ஆகிலும் உலகத்தைக் காப்பாற்றுவதற்காக நான் தினமும் நித்ய கர்மானுஷ்டங்களைச் செய்து வருகிறேன். நான் கர்மாக்களைச் செய்யாமல் போனால் என்னைப் பார்த்து மற்றவர்கள் கர்மாக்களைச் செய்யாமல் விட்டுவிடுவார்கள். அதனால், அவர்கள் நாசத்தை அடைவார்கள். அதனால், எல்ல ஜனங்களையும் கெடுத்தவனாவேன். பாண்டுவின் பிள்ளையும், யுதிஷ்டிரின் தம்பியுமான நீ சிஷ்டன் என்ற ப்ரஸித்தியை உடையவன் ஆகையால் நீ கர்மயோகத்தையே அநுஷ்டிக்கவேண்டும்.

அர்ஜுனன்-மதுஸூதன! கர்மயோகத்தை அநுஷ்டிக்கிறவர்களில் தெரிந்தவனுக்கும் தெரியாதவனுக்கும் வித்யாஸம் என்ன? 'நான் கர்த்தா அல்லேன்' என்று அநுசந்தானம் செய்யும் விதம் எப்படி? இவைகளைச் சொல்லவேண்டும்.

க்ருஷ்ணன்-பாண்டவ! ஆத்ம ஸ்வரூபத்தை தெரிந்து கொள்ளாதவன்-தேகத்தையே ஆத்மாவாக எண்ணுபவன் - கர்மாக்களைக் குறித்து 'நான் கர்த்தா' என்று

நினைக்கிறான். ஆத்மாவின் உண்மையை அறிந்தவன் ஸத்வ, ரஜஸ் முதலிய குணங்கள் தங்கள் கார்யங்களில் இருக்கின்றன என்று அறிந்து, குணகார்யங்களில் தான் கர்த்தா என்ற பற்றுதலை அடைவதில்லை.

அர்ஜுன! எல்லாக் கர்மாக்களும் என்னாலேயே செய்யப்படுகின்றன என்று நினைத்து, பரமபுருஷனான என்னிடத்தில் ஸமர்ப்பித்து அவை என்னுடைய ஆராதனம் என்று எண்ணி அவற்றின் பலனில் ஆசையில்லாதவனாய் அதனாலேயே அந்தக் கர்மத்தில் என்னுடையது என்ற அபிமானம் இல்லாதவனாகி, சிந்தைல்லாதவனாய், யுத்தம் முதலியவற்றை செய்வாயாக.

குறிப்பு : இதற்கு ஸாத்விக த்யாகம் என்று பெயர்.

அர்ஜுனன்- ஹ்ருஷிகேச! இது உனது ஸித்தாந்தமா? இதற்குப் பலன் என்ன?

க்ருஷ்ணன்- அர்ஜுன! உபநிஷத்துக்களின் ஸாரமான அர்த்தம் இதுவே. என்னுடைய அபிப்பிராயத்தில் விச்வாஸம் கொண்டு நான் சொன்னபடியே எவர்கள் அநுஷ்டிக்கிறார்களோ, எவர்கள் தாங்கள் அநுஷ்டிக்காமற்போனாலும் இந்த என்னுடைய ஸித்தாந்தத்தில் விச்வாஸமுள்ளவர்களாக இருக்கிறார்களோ, விச்வாஸமில்லாவிட்டாலும் அஸ்யைப்படாமல் இருக்கிறார்களோ அவர்கள் எல்லோரும் எல்லாக் கர்மங்களிலிருந்தும் விடுபடுகின்றனர். எவர்கள் ஸாத்விக த்யாகத்துடன் கர்மாக்களைச் செய்யவில்லையோ, எவர்களுக்கு விச்வாஸமில்லையோ எவர்கள் அஸ்யைப்படுகிறார்களோ அவர்கள் எல்லா விஷயங்களிலும் முடர்களாகிறார்கள்.

அர்ஜுனன்-க்ருஷ்ண! ஜ்ஞானயோகத்தை ஸ்லபமாக செய்யமுடியாதா?

க்ருஷ்ணன்- அர்ஜுன! ஜ்ஞானயோகத்தை ஸ்லபமாகச் செய்ய முடியாது. தவறுதல் நேரிடக்கூடிய ஜீவாத்ம ஸ்வரூபம் இப்படிப்பட்டது என்று தெரிந்தவனும் தன்னுடைய பழய வாஸனைக்குத் தக்கபடி ப்ரக்ருதியைச் சேர்ந்த விஷயங்களிலேயே ப்ரவ்ருத்திக்கிறான். இதனால் ஜ்ஞானயோகம் செய்யமுடியாமல் போகிறது. தன்னுடைய தர்மமான கர்மயோகம் ஸ்லபமாக செய்யக்கூடியதாக இருப்பதால், குணமற்றதாக இருந்தபோதிலும், பரதர்மமாயும், ப்ரக்ருதியோடு சேர்ந்தவனுக்குச் செய்ய முடியாததாயும், எல்லாக் குணங்களும் நிறைந்ததாயும் இருக்கும் ஜ்ஞானயோகத்தைக் காட்டிலும் கர்மயோகமே மிகச் சிறந்தது.

அர்ஜுனன்-கண்ண! ஜ்ஞானயோகத்தைச் செய்ய ஆரம்பித்த புருஷனுக்கு விஷயங்களை அநுபவிக்க ஆசை இல்லாமல் இருந்தபோதிலும் எதனால் ஏவப்பட்டவனாய் விஷயங்களை அநுபவிக்கிறபடியால் பாபத்தை பலாத்காரமாய் ஏவப்பட்டவனைப்போல் செய்கிறான்? யாரால் ஏவப்பட்டான்?

க்ருஷ்ணன்- அர்ஜுன! ரஜோகுணத்தினால் உண்டான ப்ராசீன வாஸ்நையினால் உண்டாக்கப்பட்ட சப்தாதி விஷயமான காமம், மஹாசந: அதிக ஆஹாரத்தையுடைய சத்ரு, விஷயங்களில் இவனை இழுத்துவிடுகிறான். இந்தக் காமமாகிற சத்ருவே தடுக்கப்பட்டவனாகக் கொண்டு தடங்கலுக்குக் காரணமானவர்களைக் குறித்து கோபமாக மாறுகிறான். அதிக பாபமுடையவனாகிறான். இவனை ரஜோகுணத்தினால் உண்டாவனாயும், ஜ்ஞானயோகத்திற்கு விரோதியான சத்ருவாயும் அறிவாயாக.

அர்ஜுனன்-க்ருஷ்ண! அந்தக் காமம் எப்படி விரோதம் செய்கிறது? அதன் ரீதியைச் சொல்ல வேண்டும்?

க்ருஷ்ணன்-கௌந்தேய! புகையினால் நெருப்பு எப்படி மறைக்கப்பட்டிருக்கிறதோ, எப்படி அழுக்கினால் கண்ணாடி மறைக்கப்பட்டிருக்கிறதோ, எவ்விதம் கர்ப்பப்பையில் கர்ப்பம் மறைக்கப்பட்டிருக்கிறதோ அப்படியே காமத்தினால் இந்தப் ப்ராணிக்கூட்டம் மறைக்கப்பட்டிருக்கிறது. அதாவது ஜ்ஞானத்தை ஸ்வபாவமாக உடைய ஜந்துக்களின்

ஆத்மஸ்வரூபத்தைப் பற்றிய ஜ்ஞானமானது காமம் என்ற சத்ருவினால் மறைக்கப்பட்டிருக்கிறது.

அர்ஜுனன்-க்ருஷ்ண! எந்த உபகரணங்களைக் கொண்டு இந்த காமம் ஆத்மாவை அடைகிறது.

க்ருஷ்ணன்-அர்ஜுன! விஷயங்களில் ப்ரவணங்களாக உள்ள காமத்திற்கு அதிஷ்டானங்களான இந்த்ரிய மனோ புத்தியினால் ப்ரக்ருதியோடு சேர்ந்து ஜ்ஞானயோகத்தை மறைத்து, ஆத்மாவைப் பலவிதமாக மயக்குகிறது. அதாவது ஆத்ம ஜ்ஞானத்தில் ஆசையற்றவனாகவும் விஷயங்களை அநுபவிப்பதில் எப்பொழுதும் ஆசை உள்ளவனாகவும் செய்கிறது என்று அர்த்தம். காமத்திற்கு அதிஷ்டானமான இந்த்ரிய மனோ புத்திகளில் முதலில் இந்த்ரியங்களை அடக்குவது காமத்தை ஜயிப்பதற்கு உபாயமாகும்.

ஜ்ஞானத்தின் விரோதிகளுக்குள் முக்யமானவற்றை சொல்கிறேன் கேள். ஜ்ஞானத்திற்கு விரோதம் செய்வதில் இந்த்ரியங்களை முக்யமானவையாகச் சொல்கிறார்கள். இந்த்ரியங்களைவிட மனம் உயர்ந்தது. மனத்தைவிட புத்தி உயர்ந்தது. புத்தியைக் காட்டிலும் காமம் விரோதிகளில் உயர்ந்தது என்பதை அறிந்து, உள்ளத்தை ஆத்ம சக்தியால் அடக்கி, காமம் என்ற கொடிய சத்ருவை அழித்திடுவாயாக

மூன்றாம் அத்யாயம் ஸாரம் முற்றும்